

## අරමුදල් කළමනාකරුගේ වාර්තාව ගිල්ට් එඩ්ජ් ෆන්ඩ්

හිතවත් ආයෝජකතුමනි/ආයෝජකතුමියනි,

2026 මාර්තු 31 දිනෙන් අවසන් වූ වර්ෂය සඳහා සී.ටී.ස්මිත් ගිල්ට් එඩ්ජ් අරමුදලෙහි (CT Smith Gilt Edged Fund) හි වාර්ෂික වාර්තාව ඔබ වෙත ඉදිරිපත් කිරීම පිළිබඳව අප සතුටු වන්නෙමු.

2026 මාර්තු 31 දිනෙන් අවසන් වූ මූල්‍ය වර්ෂය (FY26) තුළ අරමුදලේ ඒකකයක ශුද්ධ වත්කම් අගය 5.30%කින් ඉහළ ගොස් ඇති අතර, 2025 මාර්තු 31 දිනෙන් අවසන් වූ මාස 12ක කාලය තුළ එය 8.28%ක වර්ධනයක් වාර්තා කර තිබුණි.

ඒ අනුව, 2026 මාර්තු 31 වන දින වන විට අරමුදලේ ඒකකයක ශුද්ධ වත්කම් අගය රු. 18.08ක් ලෙස වාර්තා විය.

### ආර්ථික සමාලෝචනය

2025 වර්ෂය තුළ රාජ්‍ය මූල්‍ය විනය අඛණ්ඩව පවත්වාගෙන යාම සහ ලිහිල් මුදල් ප්‍රතිපත්තිය හේතුවෙන් ශ්‍රී ලංකා ආර්ථිකය සිය යහපත් වර්ධන වේගය අඛණ්ඩව පවත්වා ගත්තේය. ඒ අනුව, 2025 වර්ෂයේදී ශ්‍රී ලංකා ආර්ථිකය 5.0%ක<sup>2</sup> වර්ධනයක් වාර්තා කළ අතර, ඊට පෙර වර්ෂයේදීද 5.0%ක<sup>2</sup> වර්ධනයක් වාර්තා කර තිබුණි.

සැබෑ දළ දේශීය නිෂ්පාදිතයේ (Real GDP) වර්ධනය පුළුල් පරාසයක පැවති අතර, ආර්ථිකයේ අංශ තුනම වසරින් වසර (YoY) වර්ධනයක් වාර්තා කළේය.

|             | 2023     |          | 2024     |          | 2025     |          |
|-------------|----------|----------|----------|----------|----------|----------|
|             | % Growth | % of GDP | % Growth | % of GDP | % Growth | % of GDP |
| කෘෂිකාර්මික | 1.6      | 7.8      | 0.6      | 7.5      | 1.4      | 8.4      |
| කාර්මික     | -9.2     | 25.3     | 11.0     | 26.7     | 7.8      | 25.4     |
| සේවා        | -0.2     | 60.7     | 2.4      | 59.2     | 3.3      | 54.6     |
| ද.දේ.නි.    | -2.3     |          | 5.0      |          | 5.0      |          |

මූලාශ්‍රය: ජන හා සංඛ්‍යාලේඛන දෙපාර්තමේන්තුව


ජාත්‍යන්තර මූල්‍ය අරමුදලේ (IMF) ලෝක ආර්ථික දැක්ම (World Economic Outlook – WEO) අනුව, ගෝලීය ආර්ථික වර්ධනය 2026 වර්ෂයේදී 3.1%<sup>3</sup> දක්වා මන්දගාමී වනු ඇතැයි පුරෝකථනය කර ඇති අතර, 2027 වර්ෂයේදී එය 3.2%<sup>3</sup> දක්වා යළි වර්ධනය වනු ඇතැයි අපේක්ෂා කෙරේ. මෙම මන්දගාමී වර්ධනයට ප්‍රධාන වශයෙන් හේතු වී ඇත්තේ ඇමරිකා එක්සත් ජනපදය සහ ඊශ්‍රායලය අතර ඉරානය සම්බන්ධයෙන් පවතින යුද්ධය සහ එහි ප්‍රතිඵලයක් ලෙස ගෝලීය සැපයුම් දාමයන්ට මෙන්ම සමස්ත උද්ධමනයට ඇති වන බලපෑමයි.

#### පොලී අනුපාත පරීක්ෂණය

|                                          | නොවැ-24 | දෙසැ-25 |
|------------------------------------------|---------|---------|
| එක්දින ප්‍රතිපත්ති පොලී<br>අනුපාතිකය (%) | 8.00    | 7.75    |
| ව්‍යවස්ථාපිත සංචිත<br>අනුපාතය (%)        | 2.00    | 2.00    |

Source: CBSL

ශ්‍රී ලංකා මහ බැංකුව 2026 මූල්‍ය වර්ෂය කාලසීමාව පුරා සිය ලිහිල් මුදල් ප්‍රතිපත්ති ස්ථාවරය අඛණ්ඩව පවත්වාගෙන ගිය අතර, 2025 මැයි මාසයේදී පදනම් අංක 25ක (25 bps) එක් වරක් පමණක් ප්‍රතිපත්ති පොලී අනුපාතිකය අඩු කළේය. මේ අතර, විදේශ විනිමය සංචිත කඩිනමින් ගොඩනැගීම සඳහා ගත් ක්‍රියාමාර්ග හේතුවෙන් බැංකු අංශයේ ද්‍රවශීලතාව යහපත් මට්ටමක පවත්වා ගැනීමට හැකි විය. තවද, තනි ඉලක්කම් මට්ටමේ ණය පොලී අනුපාතික, ශක්තිමත් වූ ඉල්ලුම් තත්ත්වයන් සහ 2025 පෙබරවාරි මාසයේදී වාහන ආනයන තහනම ඉවත් කිරීම හේතුවෙන් 2026 මූල්‍ය වර්ෂ කාලසීමාව පුරා පෞද්ගලික අංශයේ ණය වර්ධන වේගය තවදුරටත් ශක්තිමත් විය. ඒ අනුව, 2026 මාර්තු මාසයේදී පෞද්ගලික අංශයේ ණය පෙර වසරට සාපේක්ෂව 27.0%<sup>1</sup>ක වර්ධනයක් වාර්තා කළේය.



මූලාශ්‍රය: ශ්‍රී ලංකා මහ බැංකුව

|                               | Oct-25 | Nov-25 | Dec-25 | Jan-26 | Feb-26 | Mar-26 |
|-------------------------------|--------|--------|--------|--------|--------|--------|
| Pvt. Sector Credit Growth (%) | 24.1   | 26.0   | 25.2   | 26.0   | 28.0   | 27.0   |

මූලාශ්‍රය: ශ්‍රී ලංකා මහ බැංකුව

## විදේශීය වෙළෙඳාම් අංශය

ආනයන වර්ධනය අපනයන වර්ධනය අභිබවා යාම හේතුවෙන් 2025 වර්ෂයේදී වෙළෙඳ භාණ්ඩ වෙළෙඳ හිඟය තවදුරටත් පුළුල් වී ඇමරිකානු ඩොලර් බිලියන 8කට ආසන්න මට්ටමකට<sup>1</sup> ළඟා විය.

2025 වර්ෂයේදී කාර්මික අපනයන පෙර වසරට සාපේක්ෂව 5.2%ක<sup>1</sup> වර්ධනයක් වාර්තා කළ අතර, ආහාර, පාන වර්ග සහ දුම්කොළ අපනයනවල සැලකිය යුතු 37.4%ක<sup>1</sup> වර්ධනය ඊට ප්‍රධාන වශයෙන් දායක විය. ශ්‍රී ලංකාවේ විශාලතම අපනයන අංශය වන ඇඟලුම් හා රෙදිපිළි අංශයද වසරින් වසර 5.0%ක<sup>1</sup> මධ්‍යස්ථ වර්ධනයක් වාර්තා කළේය.

ආනයන සීමා ඉවත් කිරීමෙන් අනතුරුව පෞද්ගලික වාහන ආනයනය 24 ගුණයකින් ඉහළ යාම හේතුවෙන් පාරිභෝගික භාණ්ඩ ආනයන වසරින් වසර 59.2%ක<sup>1</sup> සැලකිය යුතු වර්ධනයක් වාර්තා කළේය. මේ අතර, ඉන්ධන ආනයන වසරින් වසර 7.2%ක<sup>1</sup> අඩුවීම හේතුවෙන් අතරමැදි භාණ්ඩ ආනයන සුළු වශයෙන් පහළ ගියේය.

පෞද්ගලික වාහන සහ ඉන්ධන ආනයන හැර සැලකූ විට, 2025 වර්ෂයේදී ශ්‍රී ලංකාවේ සමස්ත ආනයන වියදම වසරින් වසර 9.8%ක<sup>1</sup> වර්ධනයක් වාර්තා කළේය. ආයෝජන භාණ්ඩ ආනයනයද පෙර වසරට සාපේක්ෂව 18.6%ක<sup>1</sup> ශක්තිමත් වර්ධනයක් වාර්තා කළ අතර, එය ආර්ථිකය තුළ ප්‍රාග්ධන වියදම් (CAPEX) සඳහා වූ ඉල්ලුම වැඩිදියුණු වෙමින් පවතින බව පෙන්නුම් කරයි.

| (ඇ.ඩො.මි.<br>වලින්)  | 2024   | 2025   | YoY<br>Growth<br>(%) | Oct-25 | Nov - 25 | Dec-25 |
|----------------------|--------|--------|----------------------|--------|----------|--------|
| අපනයන                | 12,772 | 13,581 | 6.3%                 | 1,150  | 1,058    | 1,158  |
| ආනයන                 | 18,841 | 21,480 | 14.0%                | 2,157  | 1,778    | 2,155  |
| වෙළෙඳ හිඟය           | -6,069 | -7,899 |                      | -1,007 | -720     | -997   |
| සේවක<br>ප්‍රේෂණ      | 6,575  | 8,076  | 22.8%                | 712    | 673      | 879    |
| සංචාරක               | 3,169  | 3,219  | 1.6%                 | 186    | 252      | 309    |
| වර්තන<br>ගිණුමේ හිඟය | 1,316  | 1,719  | 30.6%                | -219   | 67       | 18     |

මූලාශ්‍රය: ශ්‍රී ලංකා මහ බැංකුව


## විනිමය අනුපාතික පරිසරය

ඇමරිකානු ඩොලරයට සාපේක්ෂව අඛණ්ඩව වසර දෙකක් ද්විත්ව ඉලක්කම් ප්‍රතිශතයකින් අගය ඉහළ යාමෙන් අනතුරුව, 2025 දෙසැම්බර් 31 වන දින වන විට ශ්‍රී ලංකා රුපියල (LKR) පෙර වසරට සාපේක්ෂව 5.6%ක<sup>1</sup> අවප්‍රමාණයකට ලක්ව රු. 309.99ක් දක්වා පහළ ගියේය.

2025 වර්ෂයේදී ශ්‍රී ලංකාව සිය බාහිර ජංගම ගිණුමේ අතිරික්තය තවදුරටත් වර්ධනය කරගන්නද, ජාත්‍යන්තර මූල්‍ය අරමුදලේ (IMF) වැඩසටහන යටතේ නියම කර ඇති ගුද්ධ ජාත්‍යන්තර සංචිත (NIR) ඉලක්ක සපුරාලීම සඳහා ශ්‍රී ලංකා මහ බැංකුව (CBSL) විසින් අඛණ්ඩව ඇමරිකානු ඩොලර් මිලදී ගැනීම සහ ඉහළ මට්ටමක පැවති විදේශ මුදල් ණය ආපසු ගෙවීම් හේතුවෙන් ශ්‍රී ලංකා රුපියලේ දුර්වලතාව ඇති වූ බව අපගේ අදහසයි.

2026 මැයි මාසය අවසානය වන විට ශ්‍රී ලංකාවේ දළ නිල විදේශ සංචිත ඇස්තමේන්තුගත වශයෙන් ඇමරිකානු ඩොලර් බිලියන 6.9ක්<sup>1</sup> දක්වා ඉහළ ගොස් තිබූ අතර, එයට භාවිතය


සම්බන්ධයෙන් කොන්දේසි පනවා ඇති චීන මහජන බැංකුවේ (PBoC) ස්වැස් පහසුකමක්ද ඇතුළත් වේ.



Source: CBSL

## උද්ධමනය

කොළඹ පාරිභෝගික මිල දර්ශකයේ (CCPI, 2021=100) වසරින් වසර වෙනස්වීම මගින් මනිනු ලබන සමස්ත උද්ධමනය (Headline Inflation) 2025 ජූලි මාසය දක්වා අවධමනකාරී ප්‍රවණතාවක් අනුගමනය කළ අතර, ඉන් අනතුරුව මධ්‍යස්ථ ධනාත්මක වර්ධනයක් වාර්තා කළේය. 2025 දෙසැම්බර් මස අවසානය වන විට උද්ධමනය ශ්‍රී ලංකා මහ බැංකුවේ (CBSL) මධ්‍යකාලීන ඉලක්ක පරාසය වන 3%–7% හි පහළ සීමාවට වඩා පහළ මට්ටමක පැවතුණි. ඉල්ලුම් තත්ත්වයන්හි සැලකිය යුතු වැඩිදියුණුවක් පැවතියද, ඉන්ධන මිල ගණන් පහළ යාමෙන් ඇති වූ ප්‍රතිලාභය සහ ගෝලීය භාණ්ඩ මිල ගණන්වල ස්ථාවරත්වය හේතුවෙන් උද්ධමන පීඩනය අවම විය. කෙසේ වෙතත්, ඉරාන යුද්ධය ආරම්භ වීමෙන් අනතුරුව ගෝලීය බලශක්ති මිල ගණන්වල සිදුවූ තියුණු ඉහළ යාම සහ එහි ද්විතීයික බලපෑම් හේතුවෙන් සමස්ත උද්ධමනය 2026 අප්‍රේල් මාසයේදී ශ්‍රී ලංකා මහ බැංකුවේ මධ්‍යකාලීන ඉලක්කය වන 5.0% ඉක්මවා ගියේය. 2026 මැයි මාසයේදී එය 5.5%<sup>2</sup>ක් දක්වා ඉහළ ගොස් තිබූ අතර, එය කොළඹ පාරිභෝගික මිල දර්ශකය (CCPI, 2021=100) මත පදනම් වේ.



මූලාශ්‍රය: ශ්‍රී ලංකා මහ බැංකුව

## රාජ්‍ය මූල්‍ය ගිණුම

රාජ්‍ය මූල්‍ය ආදායම රු. ට්‍රිලියන 5.5කට ආසන්න<sup>5</sup> (දළ දේශීය නිෂ්පාදිතයෙන් 16.7%) මට්ටමක් දක්වා ඉහළ ගොස් ඇති අතර, එය පෙර වසරට සාපෙක්ෂව 34.1%ක<sup>5</sup> සැලකිය යුතු වර්ධනයක් වාර්තා කළේය. ආර්ථික ක්‍රියාකාරකම්වල සිදු වූ වැඩිදියුණුවත් සමඟ මෝටර් රථ ආනයනය යළි ආරම්භ වීමෙන් ලැබුණු ආදායම සහ භාණ්ඩ හා සේවා මත අය කෙරෙන ඉහළ බදු ආදායම් මෙම වර්ධනයට ප්‍රධාන වශයෙන් දායක විය.

ඉහළ ගිය සමාගම් ලාභදායීතාව සහ බදු ආදායම් එකතු කිරීමේ හා පරිපාලනයේ වැඩිදියුණුව හේතුවෙන් ආදායම් මත බදු ආදායමද පෙර වසරට සාපෙක්ෂව 11.0%කින් ඉහළ ගියේය. ඒ අනුව, 2025 වර්ෂය සඳහා බදු ආදායම් එකතු කිරීම සහ ප්‍රාථමික අතිරික්තය සම්බන්ධයෙන් ජාත්‍යන්තර මූල්‍ය අරමුදල (IMF) විසින් නියම කර තිබූ ප්‍රමාණාත්මක කාර්යසාධන ඉලක්ක ශ්‍රී ලංකා රජය සාර්ථකව සපුරාලීය.

දළ දේශීය නිෂ්පාදිතයේ ප්‍රතිශතයක් ලෙස පුනරාවර්තන වියදම් 16.0%<sup>5</sup> දක්වා අඩු වූ අතර, ඊට පොලී ගෙවීම් පහළ යාම සහ භාණ්ඩ හා සේවා සඳහා වූ වියදම් අඩු වීම ප්‍රධාන වශයෙන් හේතු විය. කෙසේ වෙතත්, ශ්‍රී ලංකා රජය සිය රාජ්‍ය ආයෝජන අයවැය තවදුරටත් අපේක්ෂිත මට්ටමින් භාවිතයට නොගත් අතර, ප්‍රාග්ධන වියදම් (CAPEX) දළ දේශීය නිෂ්පාදිතයෙන් 3.1%කට පමණක් සීමා විය.

මීට අමතරව, ඩිව්වා ආපදා තත්ත්වයට අදාළ ප්‍රතිසංස්කරණ සහ සහන කටයුතු සඳහා රු. බිලියන 500ක් නැවත වෙන් කරමින් අතිරේක අයවැයක් ශ්‍රී ලංකා රජය විසින් ප්‍රකාශයට පත් කරන ලදී. ඒ අනුව, 2026 වර්ෂය සඳහා ඇස්තමේන්තු කළ ප්‍රාථමික අතිරික්තය දළ දේශීය නිෂ්පාදිතයෙන් 2.5% සිට 1.0% දක්වා පහළට සංශෝධනය කරන ලදී.

ජාත්‍යන්තර මූල්‍ය අරමුදලේ විස්තීර්ණ අරමුදල් පහසුකම් වැඩසටහනේ පස්වන සහ හයවන ඒකාබද්ධ සමාලෝචනයට අනුව, දළ දේශීය නිෂ්පාදිතයට සාපේක්ෂව රාජ්‍ය ආදායම 2026 වර්ෂයේ අවසානයේදී සහ 2027 වර්ෂයේ අවසානයේදී පිළිවෙළින් 15.2%<sup>3</sup> සහ 15.1%<sup>3</sup> දක්වා සාමාන්‍යකරණය වනු ඇතැයි පුරෝකථනය කර ඇත. 2025 වර්ෂයේදී මෝටර් රථ ආනයනයේ සිදු වූ ඉහළ යාමෙන් අනතුරුව, ඉදිරියේදී එම ආනයන සාමාන්‍ය මට්ටමකට පත්වනු ඇතැයි අපේක්ෂා කිරීම මෙයට ප්‍රධාන වශයෙන් හේතු වේ.


| අයිතමය                             | 2023<br>රු.බි. | 2024<br>රු.බි. | 2025<br>(තාවකාලික)<br>රු.බි. | 2026<br>(ඇස්තමේන්තුගත)<br>රු.බි. |
|------------------------------------|----------------|----------------|------------------------------|----------------------------------|
| මුළු ආදායම                         | 3,074          | 4,091          | 5,486                        | 5,300                            |
| ද.දේ.නි.<br>ප්‍රතිශතයක්<br>ලෙස     | 11.1           | 13.6           | 16.7                         | 15.4                             |
| මුළු වියදම                         | 5,357          | 6,131          | 6,230                        | 7,557                            |
| ප්‍රාථමික<br>අතිරික්තය /<br>(හිඟය) | 173            | 650            | 1,756                        | 360                              |
| ද.දේ.නි.<br>ප්‍රතිශතයක්<br>ලෙස     | 0.6            | 2.2            | 5.4                          | 1.0                              |

මූලාශ්‍රය: මුදල් අමාත්‍යාංශය, 2026 අයවැය සහ 2026 අතිරේක අයවැය

රජයේ සුරැකුම්පත් වෙළෙඳපොළ

ශ්‍රී ලංකා මහ බැංකුව (CBSL) 2026 මූල්‍ය වර්ෂ කාලසීමාව පුරා සිය ලිහිල් මුදල් ප්‍රතිපත්ති ස්ථාවරය අඛණ්ඩව පවත්වාගෙන ගිය අතර, 2025 මැයි මාසයේදී පදනම් අංක 25ක (25 bps) එක් වරක් පමණක් ප්‍රතිපත්ති පොලී අනුපාතිකය අඩු කළේය. එමෙන්ම, ව්‍යවස්ථාපිත සංචිත

අනුපාතිකය (Statutory Reserve Ratio) 2.0% මට්ටමේ නොවෙනස්ව පවත්වා ගන්නා ලදී. ඒ අනුව, රජයේ සුරැකුම්පත් (G-sec) ඵලදා අනුපාතික අඛණ්ඩව පහළ ගිය අතර, 2025 මාර්තු සහ 2025 දෙසැම්බර් අතර කාලසීමාව තුළ දින 364ක භාණ්ඩාගාර බිල්පත් ඵලදා අනුපාතිකය පදනම් අංක 23කින්ද, වසර 5ක භාණ්ඩාගාර බැඳුම්කර ඵලදා අනුපාතිකය පදනම් අංක 81කින්ද පහළ ගියේය. මධ්‍යස්ථ මට්ටමේ පැවති ධනාත්මක උද්ධමනය, රාජ්‍ය මූල්‍ය කාර්යසාධනයේ අපේක්ෂිත මට්ටම ඉක්මවා යාම සහ විදේශයන්හි සේවය කරන ශ්‍රී ලාංකිකයන්ගෙන් ලැබෙන විදේශ ප්‍රේෂණ ඉහළ යාම මෙන්ම ශ්‍රී ලංකා මහ බැංකුවේ විදේශ විනිමය සංචිත ගොඩනැගීමේ ක්‍රියාමාර්ග හේතුවෙන් බැංකු අංශයේ ද්‍රවශීලතාව වැඩිදියුණු වීම යනාදී සාධක මගින් වෙළෙඳපොළ පොලී අනුපාතික ප්‍රතිපත්ති පොලී අනුපාතිකයට සම්පව පවත්වා ගැනීමට හැකි විය. කෙසේ වෙතත්, 2025 දෙසැම්බර් අග සිට 2026 ජනවාරි දක්වා කාලය තුළ ඩිට්වා සුළු කුණාටුව හේතුවෙන් ඇති වූ සැපයුම් දාම බාධා සහ ප්‍රතිසංස්කරණ කටයුතු සඳහා සිය භාණ්ඩාගාරයේ මුදල් සංචිතවලින් කොටසක් නැවත වෙන් කිරීමට ශ්‍රී ලංකා රජය ගත් තීරණය හේතුවෙන් ඵලදා අනුපාතිකවල මෙතෙක් පැවති පහළ යාමේ ප්‍රවණතාව ආපසු හැරුණි. කෙසේ වෙතත්, ඩිට්වා සුළු කුණාටුව හේතුවෙන් ඇති වූ සැපයුම් දාම බාධා කෙටි කාලීන වූ බැවින්, 2026 පෙබරවාරි සහ මාර්තු මාසවලදී රජයේ සුරැකුම්පත් ඵලදා අනුපාතික යළි පහළ ගියේය. ඒ අනුව, ගෝලීය අවිනිශ්චිතතා පැවතියද, ශ්‍රී ලංකා රජයේ සුරැකුම්පත් වෙළෙඳපොළ සඳහා සාපේක්ෂව ස්ථාවර මූල්‍ය වර්ෂයක් වාර්තා විය.



*මූලාශ්‍රය: ශ්‍රී ලංකා මහ බැංකුව*

ඒ අනුව, 2026 මාර්තු මස අවසානය වන විට ප්‍රාථමික වෙන්දේසිවලදී දින 91, 182 සහ 364 භාණ්ඩාගාර බිල්පත් සඳහා බර තබන ලද සාමාන්‍ය ඵලදා අනුපාතික (Weighted Average Yield Rates – WAYR) පිළිවෙළින් 7.64%, 7.95% සහ 8.32% දක්වා ඉහළ ගොස් ඇති අතර, එය වසරින් වසර සුළු ඉහළ යාමක් පිළිබිඹු කරයි. මේ අතර, 2026 මාර්තු මස අවසානය වන විට ද්විතීයික වෙළෙඳපොළේ වසර 2ක සහ වසර 5ක භාණ්ඩාගාර බැඳුම්කර සඳහා සාමාන්‍ය ඵලදා අනුපාතික පිළිවෙළින් 9.00% සහ 9.91%ක් ලෙස වාර්තා විය. එම කාලය තුළ ඵලදා අනුපාතික වක්‍රය “Bear Flattening” ලක්ෂණ පෙන්නුම් කළේය.

| බැඳුම්කර කාලය | 2025 මාර්තු 31 දිනට ප්‍රතිලාභ අනුපාතය | 2025 සැප්තැම්බර් 30 දිනට ප්‍රතිලාභ අනුපාතය | 2026 මාර්තු 31 දිනට ප්‍රතිලාභ අනුපාතය |
|---------------|---------------------------------------|--------------------------------------------|---------------------------------------|
| වසර 2         | 8.79                                  | 8.52                                       | 9.00                                  |
| වසර 5         | 10.34                                 | 9.62                                       | 9.91                                  |

*මූලාශ්‍රය: ශ්‍රී ලංකා මහ බැංකුව, මුදල් අමාත්‍යාංශය*

වත්කම් වෙන්කිරීම සහ ආයෝජන කළඹේ කාලපරිණත කාලසීමාව

2026 මූල්‍ය වර්ෂ කාලසීමාව තුළ වෙළෙඳපොළේ ඉහළ අස්ථාවරතාවයෙන් ඒකක හිමියන් ආරක්ෂා කර ගනිමින් ස්ථාවර ප්‍රතිලාභ අඛණ්ඩව ලබාදීමේ අරමුණින්, අරමුදල කෙටි කාලීන ප්‍රතිමිලදී ගැනීමේ ගිවිසුම් (Repurchase Agreements) තුළ ආයෝජනය කිරීමේ සිය උපායමාර්ගය අඛණ්ඩව පවත්වාගෙන ගියේය.

## අරමුදලේ කාර්යසාධනය

2026 මාර්තු 31 දිනෙන් අවසන් වූ මූල්‍ය වර්ෂය සඳහා අරමුදල රු මිලියන 1.3ක බදු පසු ආදායමක් උපයා ඇත.

| වාර්ෂික කාර්යසාධනය |                   |                   |                   |                   |
|--------------------|-------------------|-------------------|-------------------|-------------------|
| කාල පරාසය          | 2025 මූල්‍ය වර්ෂය | 2024 මූල්‍ය වර්ෂය | 2023 මූල්‍ය වර්ෂය | 2022 මූල්‍ය වර්ෂය |
| කාර්යසාදනය         | 5.30%             | 8.28%             | 18.87%            | 21.60%            |

## අපේක්ෂිත තත්ත්වයන්, ඉදිරි දැක්ම සහ උපායමාර්ගය

2023 මැද භාගයේදී ආරම්භ වූ මුදල් ප්‍රතිපත්ති ලිහිල් කිරීමේ චක්‍රය, 2026 මැයි මාසයේදී ශ්‍රී ලංකා මහ බැංකුව (CBSL) විසින් ප්‍රතිපත්ති පොලී අනුපාතික ඉහළ නැංවීමත් සමඟ, මූලික වශයෙන් අවසන් වී ඇති බව අපගේ අදහසයි. ශ්‍රී ලංකා මහ බැංකුවේ පුරෝකථන අනුව, ඉදිරි කෙටි කාලීන කාලසීමාව තුළ සමස්ත උද්ධමනය එහි මධ්‍යකාලීන ඉලක්කය වන 5%ට වඩා ඉහළ මට්ටමක පවතිනු ඇතැයි අපේක්ෂා කෙරේ. කෙසේ වෙතත්, ඇමරිකා එක්සත් ජනපදය සහ ඊශ්‍රායලය විසින් ඉරානයට එරෙහිව සිදුකරන යුද්ධයේ දරුණුතම බලපෑම් මේ වන විට අවසන් වී ඇතැයි අපේක්ෂා කළ හැකි බැවින්, ඉදිරි මාසවලදී සැපයුම් දාමවල පවතින අවහිරතා සහ ආනයනික උද්ධමන පීඩනය ක්‍රමයෙන් ලිහිල් වනු ඇතැයි අපි අපේක්ෂා කරමු. මීට අමතරව, භාණ්ඩාගාරය විසින් පවත්වාගෙන යනු ලබන මුදල් සංචිත සහ මුදල් වෙළෙඳපොළ ද්‍රවශීලතාවයේ ක්‍රමික වැඩිදියුණුව හේතුවෙන්, සැලකිය යුතු පොලී අනුපාතික පීඩනයකින් තොරව ප්‍රාථමික වෙන්දේසි හරහා අරමුදල් රැස් කිරීමට ශ්‍රී ලංකා මහ බැංකුවට හැකි වනු ඇතැයි අපේක්ෂා කෙරේ. මධ්‍යකාලීනව උද්ධමන අපේක්ෂා අපේක්ෂිත 5% මට්ටමට ස්ථාවර කරමින්, ශ්‍රී ලංකා මහ බැංකුව සිය නමයශීලී උද්ධමන ඉලක්කගත කිරීමේ රාමුව සාර්ථකව ක්‍රියාත්මක කරනු ඇතැයි යන විශ්වාසය අප තුළ තවදුරටත් පවතී. කෙසේ වෙතත්, අපගේ පුරෝකථනයට අහිතකර අවදානම් තවදුරටත් පවතින අතර, නිරන්තරයෙන් ඇතිවන සහ පුළුල් පරාසයක පැතිරෙන භූ දේශපාලනික ආතතීන් ඒ අතර ප්‍රධාන වේ. එවැනි තත්ත්වයන් ඇතැම් අවස්ථාවලදී බොරතෙල් මිල ගණන්වල අස්ථාවරතාවයට හේතු වී ඇති

අතර, බාහිර ණය ආපසු ගෙවීම් සහ පෞද්ගලික අංශයේ ණය වර්ධනයේ ශක්තිමත් වේගය හේතුවෙන් ශ්‍රී ලංකා රුපියලේ දුර්වලතාවක්ද ඇති කර තිබේ. මෙවැනි තත්ත්වයන් උද්ධමනය සහ වෙළෙඳපොළ පොලී අනුපාතික මත ඉහළ යාමේ පීඩනයක් ඇති කළ හැකිය. ඉහළ යන පොලී අනුපාතික පීඩනය හේතුවෙන් දිගුකාලීන රජයේ සුරැකුම්පත්වල ආකර්ෂණීය ආයෝජන අවස්ථා උද්ගත වන තෙක්, අරමුදල කෙටි කාලීන ප්‍රතිමිලදී ගැනීමේ ගිවිසුම් (Repurchase Agreements) තුළ අඛණ්ඩව ආයෝජනය කරනු ඇත.

## **මූලාශ්‍ර**

1. ශ්‍රී ලංකා මහ බැංකුව([www.cbsl.gov.lk](http://www.cbsl.gov.lk))
2. ජන හා සංඛ්‍යාලේඛන දෙපාර්තමේන්තුව([www.census.gov.lk](http://www.census.gov.lk))
3. ජාත්‍යන්තර මූල්‍ය අරමුදල ([www.imf.org](http://www.imf.org))
4. මුදල්, ක්‍රමසම්පාදන සහ ආර්ථික සංවර්ධන අමාත්‍යාංශය([www.treasury.gov.lk](http://www.treasury.gov.lk))